



QLOBAL NÜFUZ VƏ YÜKSƏK ETİMAD

BMT-nin Ümumdünya Şəhərsalma Forumu ölkəmizin iqtisadiyyatına yeni nəfəs vermək üçün imkan yaradacaq

Beynəlxalq tədbirlərin mərkəzinə, qlobal layihələrin təşkilatçısına çevrilən Azərbaycan müasir dünyamızı narahat edən məsələlərin müzakirə olunması istiqamətində unikal məkandır. Azərbaycanın xarici aləmdəki mövcud nüfuzunun, gücünün göstəricisi olaraq mədəniyyətlərarası siyasi dialoqları ehtiva edən, iqtisadi əməkdaşlığa əsaslanan forumların, qlobal problemlərin həlli istiqamətində konfransların və digər tədbirlərin təşkili ölkəmizə həvalə olunur.

Dünyanın mədəniyyət mərkəzlərindən biri kimi tanınan Azərbaycanda sivilizasiyalararası və dinlərarası dialoqa töhfə verən bir sıra nüfuzlu beynəlxalq tədbirlərin keçirilməsi artıq ənənə halını alıb.

Cənubi Qafqazın lider ölkəsi kimi Azərbaycan ən müxtəlif təmayüllü beynəlxalq tədbirlər keçirməklə bir tərəfdən dünya birliyinə sıx inteqrasiya üçün hər cür imkanlara malik olduğunu nümayiş etdirir, digər tərəfdən isə sözügedən təmayüllərin hər biri üzrə yüksək inkişaf nailiyyətləri əldə etdiyini göstərir. Buna misal üçün təkə Birləşmiş Millətlər Təşkilatının İqlim Dəyişmələri üzrə Çərçivə Konvensiyasının Tərəflər Konfransının (COP) 29-cu sessiyasına yüksəksəviyyəli evsahibliyini göstərmək yetərlidir.

Yüksələn nüfuzun, inam və etibarın təcəssümü

Bu gün Azərbaycan daha yaxşı nəticələrə nail olmaq üçün əlindən gələni edir. Azərbaycan hazırda istənilən formatlı konfransların, forumların, idman yarışlarının keçirilməsi üçün ən əlverişli məkanlardan biridir. Məhz buna görə də beynəlxalq təşkilatlar konfranslarının keçiriləcəyi məkanları, ölkələri seçərkən Azərbaycan hər zaman ön sıralarda yer alır. Keçirilən səsvermələrdə ölkəmiz daha çox səs toplayır. Bu da o deməkdir ki, Prezident İlham Əliyevin yürütdüyü müstəqil xarici diplomatiya öz uğurlu bəhrəsini verir.

2026-cı ilin may ayında Birləşmiş Millətlər Təşkilatının Ümumdünya Şəhərsalma Forumunun On Üçüncü sessiyasının (WUF13) Bakı şəhərində keçirilməsi ilə bağlı verilən qərar da bu prosesin tərkib hissəsidir desək, yanılmarıq. Dünyanın ən böyük təşkilatının ən mötəbər toplantısının

Azərbaycanda keçirilməsi barədə qərar qəbul edilməsi ölkəmizə olan inam və etibarın bariz göstəricisidir. BMT rəhbərliyi əmindir ki, dünyanın ən təhlükəsiz ölkələrindən biri sayılan Azərbaycan bu toplantıya da yüksək səviyyədə evsahibliyi edəcək. Ən azından COP29 nümunəsi yetərlidir...

Urbanizasiyanın şəhərlərin inkişafına təsirini araşdıran ən böyük global platforma

BMT-nin 2001-ci ildə qəbul edilmiş müvafiq qərarına əsasən, şəhərsalma sahəsində ən mötəbər və genişmiqyaslı iştirakçılığa malik, iki ildən bir dünya şəhərlərindən birində keçirilən bu forum sürətli urbanizasiya və onun şəhərlərin inkişafına təsirini araşdırmaq məqsədilə ən böyük global platformadır.

Xatırladaq ki, Prezident İlham Əliyev bu il aprelin 25-də BMT-nin Ümumdünya Şəhərsalma Forumunun 2026-cı ildə Bakı şəhərində keçiriləcək On Üçüncü sessiyasının (WUF13) milli koordinatorunun təyin edilməsi və iyun ayının 5-də isə forumun 13-cü sessiyasının keçirilməsi ilə əlaqədar Təşkilat Komitəsinin yaradılması haqqında sərəncamlar imzalayıb. Dövlət başçısının imzaladığı sərəncamda qeyd edilir ki, Azərbaycanın müasir şəhərsalma təcrübəsi 2022-2023-cü illərdə keçirilən milli şəhərsalma forumlarında geniş nümayiş etdirilmişdir. Regionda ilk dəfə təşkil edilən bu forumlar şəhərsalma ilə bağlı ən dolğun müzakirələrin aparıldığı bir platforma yaradıb. Azərbaycana hörmət və etimadın göstəricisi olan bu mötəbər tədbirin yüksək səviyyədə təşkili ölkənin inkişaf strategiyalarının və dayanıqlı şəhərsalma sahəsindəki nailiyyətlərinin beynəlxalq ictimaiyyətə çatdırılması işinə əhəmiyyətli töhfə verəcək.

Bu global forumun regionumuzda ən irimiqyaslı tədbirlərdən biri olacağını əminliklə söyləmək olar. Tədbir çərçivəsində həm Azərbaycan, həm də xarici ölkələrdən maraqlı tərəflər - dövlət rəsmiləri, QHT-lər, bu sahədə fəaliyyət göstərən mütəxəssislər, ekspertlər, özəl sektorların nümayəndələri bir araya gələcək, geniş fikir mübadiləsi apararaq yeni bilik və təcrübə ilə paylaşmaq imkanını əldə edəcəklər.

Ümumdünya Şəhərsalma Forumu 2022-ci ildə "Daha yaxşı gələcək üçün şəhərlərimizi dəyişdirək" mövzusu altında Polşanın Katovitse şəhərində (WUF11) 17 min nəfərin iştirakı ilə baş tutub. Daha öncə müxtəlif illərdə forum Barselona, Rio-de-Əneyro, Vankuver, Əbu-Dabi, Kuala-Lumpur və bir sıra digər şəhərlərdə təşkil edilərək, bir tədbirə 23 min nəfərə qədər iştirakçı cəlb edilib. Forumun sonuncu toplantısı 2024-cü il noyabrın 4-dən 8-dək Misirin paytaxtı Qahirə şəhərində keçirilib. Bu önəmli tədbirin 2026-cı ildə paytaxtımızda keçirilməsi Azərbaycan hökumətinin şəhərsalma sahəsində apardığı dərin islahatlar, ölkədə uğurla həyata keçirilən genişmiqyaslı layihələr və əldə edilən nailiyyətlər, habelə ölkəmizin bu sahədə global gündəliyə verdiyi töhfələr sayəsində beynəlxalq nüfuzunun ən yüksək səviyyədə olmasının daha bir bariz nümunəsidir.

Ümumdünya Şəhərsalma Forumu Azərbaycana nə verəcək?

Ümumdünya Şəhərsalma Forumu Azərbaycana mühüm faydalar gətirə bilər. Beynəlxalq tanınma və prestij istiqamətində forum Azərbaycanda keçirilən ölkə beynəlxalq miqyasda şəhərsalma, urbanizasiya və dayanıqlı inkişaf sahəsində aparıcı mərkəz kimi dünyanın diqqətini çəkəcək. Bu, ölkənin nüfuzunun daha da artırmasını şərtləndirəcək.

Dünyanın müxtəlif ölkələrindən mütəxəssislər, şəhərsalma üzrə ekspertlər, akademiklər və siyasətçilər Bakıda toplaşaraq təcrübə və biliklərini paylaşacaqlar.

Bunun sayəsində investisiya və turizm potensialının artması da müşahidə olunacaq. Çünki forum 182-dən çox ölkədən çoxsaylı iştirakçıları Bakıya cəlb edəcək. Bu isə turizm sektoruna böyük töhfə verəcək, Bakının beynəlxalq turizm xəritəsindəki mövqeyini daha da gücləndirəcək, öz növbəsində qeyri-neft sektorunun inkişafına mühüm töhfə olacaq. Forum zamanı ölkəyə gələn qonaqlar, jurnalistlər və biznes nümayəndələri Azərbaycanın turizm və investisiya potensialını yaxından tanımaq imkanı qazanacaq. Bu isə yeni layihələrə və investisiyaların axınına səbəb ola bilər. Yəni forum ölkənin turizm potensialını daha da yüksəltmək və xarici investorları cəlb etmək üçün əlverişli platformadır.

Ümumilikdə, Ümumdünya Şəhərsalma Forumu Azərbaycanın investisiya və turizm sektorunu beynəlxalq səviyyədə inkişaf etdirmək və ölkənin iqtisadiyyatına yeni nəfəs vermək üçün əla fürsətdir. Forum Azərbaycana uzunmüddətli faydalar gətirəcək. Azərbaycan üçün forumun bir çox istiqamətlərdə əhəmiyyəti var. Belə ki, Bakının WUF 2026-ya evsahibliyi etməsi Azərbaycanın beynəlxalq arenada mövqeyini gücləndirəcək. Bu, ölkənin qlobal şəhər inkişafı məsələsində aparıcı rol oynamaq qabiliyyətini nümayiş etdirir. Forum Azərbaycana dünya şəhərsalma təcrübəsindən faydalanmaq imkanı verəcək. Eyni zamanda Azərbaycanın işğaldan azad edilmiş ərazilərdə ən müasir şəhərsalma standartlarını tətbiq etməsi təcrübəsinin də paylaşılması dünya üçün maraqlı olacaq.

Azərbaycanda, xüsusilə, paytaxt Bakı və digər böyük şəhərlərimizdə urban infrastrukturu sürətlə inkişaf edir. Forum bu sahədə beynəlxalq təcrübənin tətbiqinə, müasir şəhərsalma prinsiplərinin öyrənilməsinə kömək edəcək.

Bir sözlə, Ümumdünya Şəhərsalma Forumu Azərbaycana təkcə iqtisadi deyil, həm də sosial, mədəni və ekoloji baxımdan çoxşaxəli faydalar verəcək.¹

Rəşad BAXŞƏLİYEV,
"Azərbaycan"

¹ <https://azerbaijan-news.az/az/posts/detail/global-nufuz-ve-yuksek-etimad-1750719609/363347>